

عورتن جي شاعريءَ ۾ سماجي حقيقتن جو عڪس

The glimpse of societal reality in poetry by women

Abstract:

Poetry is an expression of our passions. It is difficult to separate passion from poetic expression just as it is impossible to separate women from poetry because women poets, arguably, often capture the more subtle expressions of human desire and passion than their male counterparts. Women have been battling to free themselves of various physical and psychological shackles imposed by patriarchal societies without fail and with great endurance. The resilience is evident in Meera's poetry as well in that of modern women poets. Poetry by women can often be deemed as a measure of social realities, a voice of resistance, an exercise in self-pity or even as a rationale for their subjugation but it is also, in many ways, reflective of an informal history of women. It is emblematic of the resistance and progress that is often condemned in its own day but celebrated in the future. Yet, many poetesses have recorded persistently channelled the injustice, atrocities and social traumas inflicted on women through their poetry.

شاعريءَ جو بنياد عورت ئي آهي ته وري شاعريءَ جي ابتدا ڪندڙ به عورت ئي آهي. جهڙي طرح شاعري مان جذبا ۽ احساس الڳ نٿا ڪري سگهجن تهڙي طرح عورت کي الڳ ڪرڻ به ناممڪن هجي ٿو. جذبا ۽ احساس ته شاعريءَ جي زندگي هوندا آهن وري اهي احساس ۽ جذبا جيڪڏهن عورتن پاران بيان ڪيل هجن ته وڌيڪ نفيس ۽ وڻندڙ محسوس ٿين ٿا.

اسان جي سماجي تاجي پيٽي مطابق ته، عورتن تي هر طريقي سان پابنديون مڙهيل هجن ٿيون، جسماني ۽ روحاني طرح، عورتون صدين کان سماجي روين ۽ پابندين جي قيد ۾ رهيو آهن، پر جذبن جي اظهار کي ڪا به حد، محدود ناهي ڪري سگهي. جڏهن به عورت جو اظهار ڪيو آهي ته مڪمل طرح سچائيءَ سان ڪيو اٿس. پوءِ اها الڳ ڳالهه

آهي ته: عورت ان اظهار جي آزاديءَ جي قيمت به چڪائي آهي. شاعريءَ جي تاريخ جي ابتدا 6 صدي ق.م ۾ يونان جي شاعر سيفو جونالو نمايان نظر ايندو آهي. خيال جي پختگي ۽ تصور جي گهراڻيءَ ۾ ميران سڀ کان اڳتي ٿي نظر اچي. ”ميران جي دور ۾ پڳتي تحريڪ زور تي رهي هئي علم و ادب تي مذهبي اثر نمايان هو ميران جي تصوراتي ۽ خيالي عشق جي ڪيفيت هن کي ٻين شاعرن کان منفرد ٿي بنائي. پڳوان ڪرشن جي مورت جيڪا بالڪڙي ۾ هن کي ملي ۽ هن ان مورت جي ميران جي زندگيءَ کي مٿائي ڇڏيو. ڪرشن جي مورت سان ديوانه وار محبت ڪرڻ واري ميران جو تعلق راجستان جي شاهي گهراڻي سان هو. سندس شادي به خانداني روايتن مطابق راجڪمار سان ٿي ”ميران جي شادي راجڪمار پوڄ راج سان 1516ع ۾ ٿي“ (سناتي، 1997، ص 64)

ميران جا ساهرا ڪالي ماتا جا پوڄاري هئا ۽ هو ميران پڳوان ڪرشن سان عشق کي ناپسند ڪندا هئا سماجي رڪاوٽن جي باوجود ميران، ڪرشن جي پڳتي کي نه ڇڏيو. شاهي محلن کي ترڪ ڪري جهنگلن ۾ پتڪندي پڇن ڳائيندي رهي، سماجي روايتن ۽ اصولن کان انڪار ڪندي، پنهنجن جذبن جي اظهار کي پابند نه بڻايائين. ميران جو عشق، هندو سماج لاءِ چئلينج بڻجي ويو. ميران جي شاهي خاندان لاءِ به ميران کي برداشت ڪرڻ ڏاڍو اوکو هو. ميران جي عشق کي به روحانيت جي لباس ۾ ڍڪيو ويو. ميران پنهنجي دؤر جو اهڙو آواز هئي جنهن کان انڪار ممڪن نه هو ته اقرار به مشڪل هو. ان ڪري ميران جي جسم کي تحليل ڪيو ويو.

ايئي گلي لکن ميرا هو گئي لکن
وہ تو گلي گلي هري گونا گانے گلي،
محلون میں پلی، بن کے جو گن چلی،
میرا رانی دیوانی کہانے گلي
ايئي گلي لکن، ميرا هو گئي لکن۔

ميرا جي بي باڪ اظهار ميرا جي گهنگهروئن جي آواز ان دؤر لاءِ چئلينج بڻجي ويو هو. ميرا جي ڪا يادگار يا ڪا سماڌي ڪٿي نٿي مليل، ٻڌڻ يا ڏسجڻ ۾ نه آئي آهي. ميرا کي پڳوان ڪرشن پنهنجي اندر ۾ جذب ڪري ورتو. ميرا ڪرشن جي وجود ۾ گم ٿي ويئي. اهڙي قسم جا بيان ۽ ڏند ڪٿائون گهڙي زمانو پنهنجين زميندارن کان آجوبڻجي ويو پر ميرا جو آواز ته خاموش نه ٿي سگهيو. سندس گهنگهروئن جي ڇم ڇم

هر دور جي شاعر عورت جي ذهن جي تارن ۾ گردش ڪندي ٿي نظر اچي. ان کي عشق جو تسلسل چئجي. پوڳنائن جو ورجاءُ چئجي. سماجي نفريق جي ننڍا چئجي، حقيقت بياني چئجي يا بغاوت چئجي. پر ان کي ان سڌي سماجي تاريخ چوڻ کان ڪوبه انڪار نه ڪري سگهندو. اهو سچ جيڪو زماني جي مروج طور طريقن کي مٽائڻ جي ڪوشش ڪري، اهو بغاوت سڏرائيندو آهي. اهو سچ پنهنجي دؤر ۾ نه پر ايندڙ زمانن ۾ تسليم ڪيو ويندو آهي. عورتن جي شاعري به ائين آهي. موجوده دؤر جون شاعراڻيون جڻ ته پنهنجي وقت جون ميراثون آهن جيڪي سچ جي تند کي چيڙي پنهنجين رچنائن جا ٿي پولاڻ ۾ محفوظ ڪنديون پيون وڃن، جن کي وقت جي ڪستوي، ڇنڊي ڇاڻي ايندڙ زمانن اڳيان پيش ڪندي، سماجي ٻنڌڻ سڌو ستون عورت تي اثر انداز ٿيندا آهن. انهن مسئلن ۽ تفريفي روين کي منهن ڏيڻ کان پوءِ به جڏهن عورت قلم کڻي جو سماتي ڪري وٺندي آهي ته پوءِ به مختلف رڪاوٽون سامهون اچڻ لڳنديون آهن. ادبي حقن ۾ به عورتن جي موجودگي نه هجڻ برابر هوندي آهي ۽ عورتن کي مڃتا به گهٽ ملندي آهي. زمانو ڪڏهن به عورت جي ڏاهپ کي تسليم ناهي ڪندو پر عورت قلم کڻي سماج ۾ ٿيندڙ ظلم، جبر کي بيان ڪندي رهي آهي ۽ اهو اهڙو دستاويز تخليق بڻيل آهي جنهن ۾ هر دؤر جي مڪمل اڻ سڌي تاريخ محفوظ ٿيل آهي، جنهن ۾ سماج آئيني جيان نروار ٿيندو ٿو وڃي. اسان وٽ ادبي قابليت جي ڪٿ جو هڪ معيار ڪتابن جي گهڻائي به آهي ۽ ان معاملي ۾ عورتون پٺيان رهيل ٿيون نظر اچن. ان جو اهو سبب ناهي ته هو قابل نه آهن پر سوچ ۽ شعور جي سفر کان قلم کڻڻ تائين ۽ قلم کڻڻ کان وٺي چيپاڻي جي مرحلن ۾ ڪيتريون ئي مشڪلاتون پيش اچن ٿيون. جن کي منهن ڏيندي سماج ۾ پنهنجي جاءِ ٺاهڻ، پنهنجي سڃاڻپ پيدا ڪرڻ، حوصلي، همت جو ڪم آهي.

هن تحقيقي مقالي ۾ سڀني شاعر عورتن جون ذڪر نه ڪري سگهيو. پر جديد دؤر جي انهن چند شاعر عورتن جو ذڪر ڪيو جن زماني تي، سماج تي، وقت تي، پنهنجي دؤر تي گهري نظر رکي آهي. شاعر پنهنجي شاعريءَ ذريعي، سماجي مسئلن کي به اجاگر ڪيو آهي ۽ ان سان گڏوگڏ سماج ۾ موجود تفريفي روين جي ننڍا به ڪئي آهي.

نور شاهين:

”شاعري جي حوالي سان هڪڙو بولڊ ۽ اهم نالو محترم نور شاهين جو آهي ۽ ٻيو گهڻو پوءِ 1969 ع کان پوءِ اسان کي نظر اچي ٿو اهو آهي سحر امداد (جوڻيجو 2009 ص 56)

نور شاهين کي ”خاتون اول شاعره“ جو لقب مليل آهي. نور شاهين سنڌي ادب جي تاريخن ۾ مھان شخصيتن جو نالو پھرين عورت شاعر جي طور تي درج ٿيل آهي. نور شاهين کي سنڌي ٻوليءَ جي خاتون اول شاعري جي حيثيت سان سڃاتو وڃي ٿو. ”جنهن دؤر ۾ هن لکڻ شروع ڪيو ان وقت سنڌي ادب مختلف نظرياتي تنظيمين رجعت پسند، ترقي پسند، بزم شعرا، بزم خليل، جميعت الشعراء وغيره ۾ جڪڙيل هو پر هن پنهنجي سڃاڻپ ڪنهن بنظير بدران شاعرائين صلاحيتن جي آڌار تي ڪرائي سنڌ جي اڪيلي شاعره هئي، جنهن مردن جي مشاعرن ۾ اڪيلي سر شرڪت ڪئي ۽ سکر کان جيڪب آباد تائين مشاعره پڙهيا.“ (جوڻيجو-2009 ص 100)

نور شاهين شاعريءَ جي هر صنف تي طبع آزمائي ڪئي آهي:

وفائون آزمائڻ ڏي، محبت آزمائڻ ڏي

لڪي لوڪان مون کي، هڪ وار تون نظرون ملائڻ ڏي

اسان جي زندگي ارمان، دل سان آهي وابستہ،

اسان کي پنهنجي ارمانن جون ڪي قبرون بنائڻ ڏي.

نه دنيا جي رهي صاحب، نه ڪا پنهنجي ڪپي هستي،

خدا جي واسطي همدم اها هستي وڃائڻ ڏي.

ڏسي رهندس پوءِ شهبازن، عقابن جي همت کي،

فقط اي دوست تون شاهين ڪر پر آزمائڻ ڏي.

(شاهين ص 69)

نور شاهين زماني جي ريتن کان واقف آهي، پر وري به شهبازن جي نظرن ۾ ڏسڻ جي همت رکي ٿي. حالتن جي ڏکيائي کي قبول ڪندي پنهنجي پاڻ کي مضبوط بنائي زماني جي اڳيان بيٺي ٿي ۽ مقابلي کي همت جو اعلان ڪري ٿي.

ورهاڱي کان پوءِ واري دؤر ۾ ادب ۽ نوان لاڙا پيدا ٿيا، عورتن هر ميدان ۾ اڳيان اچڻ شروع ڪيو هو. ادبي ميڙا ڪن به ٿي رهيا هئا. سماجي تنظيم جو وجود به پئجي رهيو هو. نئين حالتن کي عورتن ۾ منهن ڏيڻ شروع ڪيو هو تعليم ۽ ادب ۾ پنهنجي مقام ٺاهڻ لاءِ پاڻ پتوڙي رهيون هيون.

رشي رامائي:

”رشي رامائي جي ڪويتائن تي نظر وجهڻ سان پتو پوي ٿو ته هن جي ڪوتائن جو وڏو حصو عورت ۽ مرد جي رشتي، رومانيت، عورت جي پيڙهڻ ۽ سماجي مسئلن جي گرد

ڦري ٿو هن سماجي تبديلي (Change Global) جي هن دؤر ۾ عورت جو آواز بڻجي ڪوتا
ڪي اظهار ٻيو آهي ۽ اظهار ۾ سچائي، ايمانداري ۽ حسناڪي هر هنڌ بکي رهي آهي (جوبو
- ص 07)

جلاوطن
وهاڻي جو ناسور
مڪتي
تاريخ جو هي ڪهڙو مقام آهي؟
جتي اسين وري مليا آهيون
موهن جي دڙي جي هنن کنڊرن ۾،
هي اها آهي مهان سنسڪرتي،
جنهن جي نمائندگي ڪندي
خوشيءَ سان سدائين مرڪندا هئا تنهنجا ڇپ
سنڌو جي ڇولين جي لوچ هئي
تنهنجي بدن ۾
ننڍ ۾ تڙڪندا هئا تنهنجا پير
موهن جي دڙي جي گم شده سنسڪرتي
هزارن سالن کان پوءِ
اڄ تون اوچتو مون سان ملي آهين
مٽي ويئي آ سنڌو
الائي ڪهڙي ته اڻٽڻ ۾ محو آهي مهران؟
ميران جهڙي آڪاس جي اداسي
استوپا جي خاموشي،
سمائجي ويئي آهي هوا ۾
بيچين ٿي رهيو آهي تنهنجو من،
سياري جي پيهريءَ ۾،
ويران گهٽين ۾ پڻ ڪندي، ٽاپڙ ڇندي،
ٽڪجي پيا آهن، منهنجا پير،

رتورت آتما ۽ تئل مردو
هراسجي وي آھن،
گذريل ڏينھن جي ڳولا ۾،
ياد تواچي
زندگي جڏھن ٻڏي ويئي هتي موت جي نديءَ ۾،
وڇڙجي وياسين اسان به،
شايد هميشه هميشه لاءِ!
پر! منهنجي تلاش مون ورتا ڪيئي هئي،
سڄي سنسار ۾ پٽڪندي رهيس،
صدين تائين اڄ مون سان پاڪر پاءِ،
اڄ، مڪت ڏي وڃان مان. (رشي ص 1)
رشي جي شاعريءَ ۾ سڌو ڪو به آهي درد به آهي، اوسيٽڙو به آهي، اوسيٽڙو ۽ سنڌ
ڌرتيءَ سان محبت، رشي جي شاعري ۾ سمائل آھن. رشيءَ جي شاعري پوپٽ جيان نازڪ
به آهي ته انڊلٽ جي رنگن جيان رنگين به آهي. رشي جي شاعريءَ ۾ عام انساني روين ۽
جذبن جي تصوير ڪشي ڪيل آهي. سندس مشاهدو تمام گهرو آهي.
عورتن تي مثبت ۽ تعميري ادبي تنقيد گهٽ ٿي نظر اچي. ان جي باوجود به جن
عورتن کي موقعاً مليا آهن اهي اڄ نمايان مقامن تي آهن. ڪجهه اهڙيون شاعر عورتون به
آهن جن وٽ ذات آهي پر اهي ايتري شهرت نه ماڻي سگهيون جن جون هو حقدار هيون،
جمھوريت جي خاتمي وارو دؤر ضياءَ جي حڪومت جو اچڻ عورتن لاءِ تمام ڏکيو دؤر هو.
ان دؤر ۾ عورتن عملي طرح سان مختلف تحريڪن ۾ حصو ورتو هو ۽ پنهنجي قلم وقت
جي جبر کي ظاهر ڪنديون رهيون.

سلطانہ وقاصي:

سلطانہ وقاصيءَ جي شاعري عام طرح کان ٿوري هٽيل آهي. سلطانہ جيڪو محسو
س ڪري ٿي جيئن جو تيئن چئي ٿي ڏي. جذبن کي لفظن جي چادر ۾ لڪائڻ جي
ڪوشش نه ٿي ڪري. ”سلطانہ وقاصيءَ جي شاعري لفظن جي شاعري ۽ اچارن جو صوتي
سنگم نه آهي، پر احساس، اڌمن ۽ آسن جي شاعري آهي.“ (انور، 1984 ص 4)
سلطانہ انسانن جي اندر ۾ چڱائي ٿي ڳولي پر ابليس ٿو مليس. سلطانہ جا ڪجهه

نظم ڪئي ڪٿي ڪٿل ٿا لڳن ڇڻ ته ڪا ڳالهه اڏوري هجي يا شعوري ڪوشش تحت
سلطانن ان کي اڏورو ٿي ڇڏي. ڪٿي هو عبادتن جي ڳالهين کي رد ڪري انسانن سان
سلهاڙجڻ جي دعويٰ ٿي ڪري ته ڪٿي وري خدائن ۽ انسانن سان پسجندي انسانن جي
اندر بلڪل ابليس جو ذڪر ٿي ڪري. سلطانن وقاصي پنهنجي دؤر جي سماجي حالتن ۽
نفسياتي لاڙن کي بيان ڪري ٿي. سندس هڪ نظم آهي:

بهارون اينديون رهنديون،

گل تڙندا رهندا،

ڪيترا ڏيا ٻرندا،

ڪيترا ڏيا وسامندا،

پر منهنجي احساس کي

ماڻ نه ايندي

جذبن جو وهڪرو

وهندو رهندو

تخيّل جي جنگ جاري رهندي

چو جو مان

انسانيت جو عروج

حقيقتن جي فتح

ڏسڻ چاهيان ٿي

مان نئون انقلاب چاهيان ٿي

ظالم جو رت پيئڻ چاهيان ٿي

(وقاصي 84 ص 03)

زندگي جي حقيقتن کي سلطانن پنهنجي مشاهدي ۽ تجربن جي آڌار تي پرکي، بيان
ڪيو آهي ان عورت جي نالي، جنهن جي سوچ ڏاڍي محدود آهي هن نظم ۾ هڪ عام
گهريلو عورت جي ڪٿا سمايل آهي:

هي ڪير آ،

پڇڻ ممل

انيڪ اکيون

مون ڏي اُٿي آيون

پر جواب نه مليو
وري پچيم
هي ڪير آ
چيو ڪنهن
شاعره
سچ لکندي لکندي
ڪوڙ جو ساٿ ڏئي ويو.

پشپا:

پشپا جي نظم هڪ محل ۾ منفرد خدال منفرد تشبيه سان گذرڻ ۽ نغمگي به موجود آهي. لفظن جي تسلسل خيال جي سلسلي کي سونهن بخشي ڇڏي آهي:
دريا ڪناري واريءَ گهٽڙو
مون سمجهيو پڪو قلعو
مون سمجهيو مان مضبوط مان محفوظ
لوهه جو لوهه آهيان
وقت جي ڪوري ۾ پڪي آهيان،
تجربي جي چاندي آهيان،
وارن ۾ چمڪي آهيان،
قسمت جي ريڪا آهيان،
هٿن ۾ وڪري آهيان
واريءَ واري واچ آهيان
ڪٽو ڪٽو ٿي ڪري آهيان،
ڏسڻ ۾ اٿاهه ساگر،
ڳوڙهو ڳوڙهو ٿي پري آهيان،
پر آئون ته لوڻ محل آهيان
پاڻيءَ ۾ ڳري آهيان
ڪا بي آهيان.
(پشپا 2010 ع ص 38)

پنهنجو پاڻ کي مضبوط ۽ محفوظ تصور ڪندڙ عورت جنهن مهل زماني جي لاهن چارهن مان گذري ٿي تڏهن ئي محسوس ٿئي ٿو ته سندس وجود لوڻ جيان آهي جيڪو پاڻيءَ ۾ حل ٿي وڃي ٿو. پر لوڻ پنهنجي وجود جا نشان پاڻيءَ ۾ محسوس ڪرائي ٿو. لوڻ جي موجودگي پاڻي جو ڳرو ٿيڻ ۽ پاڻي ۾ ڳري حل ٿيڻ منفرد تشبيهون آهن جيڪي عورت جي وجود جي حقيقت کي بيان ڪري رهيون آهن.

نظم ”ننڍڙي خواهش“ (ص 33) ۾ معصوم جذبن جو حساسيت سان اظهار ڪيل آهي. ڏيئرن جيان ٻرڻ جي خواهش، آسمان ڇهڻ جي خواهش، بادلن جيان ترڻ جي خواهش، اهڙي جيون جي خواهش جنهن کي موت به ماري نه سگهي. تصور جي گهرائي ۽ خيال جي اڌام پشما جي شاعري کي سگهارو ٿي بنائي.

”لفظن جي وچ وارو اکر آهيان“ نظم (پشما 2010 ص 114) جنهن ۾ پشما پنهنجي ذهني وسعت کي نروار ڪندي ئي نظر اچي وجود جي آزادي، خيال جي آزادي ۽ عورت جي اعتماد کي ظاهر ڪيو اٿس. عورت کي محدود نٿو ڪري سگهجي پشما جا نظم ذهن جي ڪينواس کي تمام گهڻي وسعت ڏيندڙ آهن. اهڙي سوچ اصل ۾ سماجي بي حسي جي رد عمل ۾ ظاهر ٿئي ٿي.

پشما اميد جي جياپي جي شاعره آهي. هوءَ چوي ٿي:

نيٺ ته صبح ٿيندو

نيٺ ته ٿيندو پر ڪشش

انهيءَ آس جي جوت

من ۾ جلائي آهي.

(پشما 2011 ص 31)

گلشن لغاري:

گلشن جو مشاهدو تمام گهرو آهي. زندگي جا رنگ اونداها پاسا به ظاهر ڪري ٿي ته وري پنهنجي ڌرتيءَ سان سلهاڙيل سڃايون به ظاهر ڪري ٿي. ڌرتيءَ جي محبت هن جي لفظن مان ظاهر آهي، گلشن جي شاعري ۾ مختلف خيال مختلف زندگيءَ جا رنگ نظر ٿا اچن.

”شاعري خون جگر سان پني تي، لفظن سان جذبن ۽ احساسن جي چتر ڪاري ڪرڻ جي هنر کي چئبو آهي پر مون کي ذات ۽ ڏانءَ جي خبر ناهي، مون ته پن تي پنهنجو

خون جگر هاري ڇڏيو آهي ممڪن آهي ڪا درد جي تصوير نهي پوي“ (لغاري) 2007
ص 23)

گلشن پنهنجي شاعري خون جگر تي چوي، گهاٽن کي گلاب ۽ درد کي خوشبو ٿي
چوي. سندس لفظن ۾ زندگي جو تجربو ڳالهائي ٿو:
پنهنجي سوالن جو ڪو سنڌو ڪونهي،
سنڌ وانگي سڄڻ به ڪو ڪونهي،
گهاٽ ٻڌجي گلاب ويا ليڪن
درد خوشبو اڃا بڻيو ڪونهي.
(لغاري، 2009 ص 36)

سندس نظم منهنجي دل به ڌڙڪي ٿي (لغاري 2009 ص 78) شاهڪار نظم آهي.
گلشن سياسي شعور رکندڙ شاعره آهي جيڪا هر سياسي تبديلي ۾ اٿل پٿل کي محسوس
ڪري ٿي ۽ سياسي جدوجهد ۾ عملي طرح شامل به رهي آهي. ان ڪري سندس شاعري
۾ به سندس سياسي شعور صاف ظاهر نظر ٿو اچي.
سحر امداد:

ردم، موسيقي، رنگ، نزاڪت، رواني جو سنگم سحر امداد جي شاعري ۾ نظر اچي
ٿو. سحر امداد پنهنجي دور جي نمايان شاعره آهي. سحر جي شاعري نئين دور جي شاعرن
کي به نوان موضوع نوان لاڙا ڏنا، سحر جي شاعري محبت جي رنگن سان سجايل آهي. پر
هوءَ گلن سان گڏ ڪنڊن کي به نظر انداز نه ٿي ڪري، سحر سماج ۾ موجود روپن کي
محسوس ڪري ٿي، عورت لاءِ تعريفن روپن کي شاعري ۾ پڌرو ڪري ٿي، وقت ۽ ملڪي
حالتن جي تبديلي کي سحر بيان ڪري ٿي ايوب جي آمريت واري دؤر جي جبر کي هن
جي حساس قلم نظر انداز نه ڪيو آهي:

واٽ تي ڏس هونگو نينگر
ڪارو ڪنو ڪو جهونينگر
هٿ سان ڳاڙهو جهنڊو ٺاهي
خوشحاليءَ جي بيڪ گهر ٿو
پيٽ بکيو ويچارو نينگر
(سحر 2003 ص 49)

معاشي اڻ برابري جو ڏک، ڌرتيءَ تي وسندڙ ڌرتيءَ جي رهواسين جي ڏک ۽ تڪليفن کان سحر بي خبر نه آهي. هو پنهنجي وقت جي نبض شناس شاعر آهي. سحر جي شاعري جي خاص ڳالهه هن جي ٻولي ۽ لفظن جي چونڊ به آهي. هر لفظ گهڻ معنائو ۽ هر معنيٰ جي لاءِ گهڻا لفظ استعمال ڪرڻ جو ڌانءَ سحر وٽ ئي آهي.

جبر واري دؤر کي سحر پنهنجي نظم ”چنڊ ۽ زندان“ (سحر 2003 ص 53) ۾ بيان ڪيو آهي. جمهوريت تي لڳل راتاها ۽ جبر جي حڪومت کان سحر جي حساسيت بي خبر نه آهي. سحر جي شاعري ملڪ جي سياسي تاريخ کي ظاهر ڪندڙ آهي.

وقت ۽ دؤرن جي تبديلي کي بيان ڪندي هُو تمام گهڻي حقيقت پسند ٿي نظر اچي. هُو خيالي دنيا جي شاعر نه آهي. ”نيٺ ته پر هه ڦٽندا“ (سحر 2003 ص 55). ۽ سج نج ٻج (سحر 2003 ص 56) اهڙا ئي حقيقت تي مبني نظم آهن. ڪاري رات جو انجام آخر ته ٿيڻو آهي، ڏک جا ڪوڪرا پر هه ضرور پسندا، سج لڙندو ته چنڊ ڪڙندو، بهترين اصطلاح آهن.

سحر جي شاعري ۾ ڪلاسيڪيٽ وارو رنگ ٿو نظر اچي. سندس جملن ۾ ڏاهپ جا نڪتا سمايل آهن. سحر جي شاعريءَ ۾ ڪٿي ڪٿي شاه ڪريم بلڙيءَ واري جي ڪلام جو رنگ ٿو نظر اچي.

دانگيءَ جهڙي دل سيني ۾،

نلها نانگ، نوڳي وو.

(سحر 2003، ص 98)

سحر پنهنجي ڪلام جي سحر ۾ پاڻ به گم ٿيل نظر ٿي اچي. وقت جي لاهن چاڙهن کي بيٺا ڪندي سحر صوفي بزرگن جيان اڳڪٿيون ڪندي محسوس ٿي ٿئي.

سحر فيمنسٽ ايپروچ رکندڙ شاعر آهي. سندس شاعري عورت جي احساسن کي بيان ڪندڙ آهي. سندس نظم تابوت، عورت جي پيڙا ۽ ڏک جو مظهر آهي. ڪيتريون ئي عورتون خاموشيءَ سان ستم برداشت ڪنديون آهن. اهڙا ظلم ۽ ستم جن کي سماج ظلم تسليم ٿي ناهي ڪندو، بنا مرضيءَ ۽ بنا پسند جي زبردستي ڪيترين ئي چوڪرين جون شاديون ڪيون وينديون آهن ۽ اهي جڻ ته زنده قبر ۾ پوريون وينديون آهن. تابوت نظم ۾ اهڙن احساسن کي پڌرو ڪيو ويو آهي.

ومي سدا رنگاڻي

ومي سدا رنگاڻي جي شاعري عام فهم آهي. اها عروض جي قاعدن ۾ قيد به ناهي.

لفظ ان جي شاعريءَ تي حاوي نه آهن. سادن لفظن ۾ وڏي ڳالهه ڪري ٿي ڇڏي. ومي سدارنگاڻي موجوده دؤر جي پڙهيل لکيل عورت جي احساس جي ترجمان آهي. ”ومي سدارنگاڻي سنڌي ٻوليءَ جي اها سلڇڻي، سدوري، سباجهي ۽ سنجيده ليکڪا ۽ شاعره آهي، جنهن جي ادبي ڄمار ڪا ايڏي وڏي نه آهي، پر هن جي سوچ، هن جا خيال، هن جي ٻولي، هن جا لفظ هن جو روپو ۽ فڪري لمحو، بالڪل انوکو، منفرد، اچست ۽ نئون آهي“ (جويو ص 10)

ومي سدارنگاڻيءَ جي شاعري ۾ موجود عورت حصيدار آهي، هن جي زندگي مان پيار نڪري ويو آهي. هو ڄاڻي ٿي ته پيار جا رڪان سواءِ ڪجهه به نه آهي. پر هوءُ ڪويتائن مان پيار کي نه ڪڍي سگهي آهي. وميءَ کي شاعري به درد جي هلڪي گونج ٿي محسوس ٿئي. ماحول ۽ حالتن کي مڃتا به ڏي ٿي ان ناانصافيءَ کي قبول به ڪري ٿي پر اظهار به ڪري. سندس نظم چلهه، چڪرو ۽ ويلڻ ۾ لکي ٿي:

چلهه، چڪرو ۽ ويلڻ آهن مون لاءِ!

تون ڪمري ۾ پنهنجي ڪرسيءَ تي ويهي

شاهه جو رسالو پيو پڙهي

تنهنجو سڌ مان ٻڌان پئي،

اڇ، هتي اچي ويهه!

ڏس ته شاهه ڪيڏو نه سٺو لکيو آهي!

ڇا توکي خبر نه آهي،

مان ٽولا روتي پئي ناهيان!

استوق جي آواز اڳيان

تنهنجو سڌ ڊڄي ٿو وڃي

منهنجي نصيب ۾ نه ڪرسي آهي،

نه چانهه جو پيالو ۽ شاهه به نه،

چلهه، چڪرو ۽ ويلڻ آهن مون لاءِ!

لفظن کي گهمڻ ڦرڻ ڏي!

لفظن کي نه سميت،

کين گهمڻ ڦرڻ ڏي.

ڪليل هوا ۾ انهن جوات،
بند ڪندي ته
هوسپ ڪجهه چئي ڏيندا
پنهنجي ڪمري ۾
چوڪري
گهر جي سڀني ڀاتين کي خوش ڪندي
ٽڪجي پوي ٿي
ٽڪل قدمن سان،
هو گهڙي ٿي پنهنجي ڪمري ۾
سندس اکين جي اداسي
پت تي تنگيل
پوسٽر واري چوڪري تي جي
مرڪنڊڙاڪين ۾
گهڙي وڃي ٿي.
(ومي، ص 05)

شمشاد مرزا، حميرا نور، زبيده ميتلو، شبنم چانڊيو، عذرا سرور ڪنڌر، نسرين سيد،
دياجي لعلچنداڻي، ساپان سانگي، شبنم سنڌي، نسرين الطاف، ارشاد سومرو، ارم محبوب،
نجم پنهور، شگفته شاه، ريحانه چنڌ، فهميده شرف بلوچ جي شاعري به خوبصورت
احساس ۽ سماجي تنقيدي شعور موجود آهي. انهن جو تفصيلي ذڪر نه ڪري سگهيو
آهيون پر انهن جي شاعري مان ڪجهه شعر ضرور لکبا.

”اٿل ڪاهيو اچي نه ٻاهر،
چين آهي ڇڏي مهتي
نيٺن تاءِ ۾ ترندا تارا
چانو ۽ ڇڏيا ريتي
پت تي اڪريل ورهين کان
نان لڌل ڇڏيو لپتي.“

(شمشاد مرزا 2006، ص 46)

”هاڻي ويئي پوڳ سڪي،
تنهنجي ذات ڏوهاري آهي،
ذات جا ڏيا پاريتي پوءِ به
چوڏس انڌا نڌاري آهي“

(زبيده ميتلو (2001 ص 129)

”مان عيسيٰ
ٿوري آهيان جو صليب تي چڙهان
۽ بچي وڃان“

(ساڀيان سانگي، ص 159)

”آهي مٺي زهر جيان،
زندگي مون چڪي
ڇا ڪيان اي سڪي؟
اڏري ويئي اوچتو
ذات منهنجي پڪي،
ڇا ڪيان اي سڪي“

(حميرا نور، 2004 ص 109)

”عورت تنهنجي هاءِ ڪهاڻي!

درد دانهن ۽ اکين ۾ پاڻي

(رديا لعلچنداڻي 1991 ع ص 29)

”سي ڏينهن ويا خوف جا، سڏڪن جي پڄاڻي آ،
هيءَ ڳالهه نئين ناهي جذبن جي ڪهاڻي آ،
هيءَ سوچ کڻي سنڌ جي نڪتي هيءَ نياڻي آ،
سي ڏينهن ويا خوف جا، سڏڪن جي پڄاڻي آ.

(نجم پنهور)

عورت جي اظهار سماج لاءِ ايترو ته ناقابل برداشت هجي ٿو جو ڪڏهن ڪڏهن
عورتون پنهنجون تخليقون پنهنجي نالن سان نه ڇپرائي سگهنديون آهن. جيئن شبانه
سنڌي پنهنجي شاعريءَ لاءِ الڳ نالي جو انتخاب ڪيو. سنجها سرواڻ جي نالي سان
شاعري ڪندي هئي ۽ شبانه سنڌي جي نالي سان ڪهاڻيون لکندي هئي. اندر جي

جهيڙي جو ذڪر پنهنجي ڪتاب ”چنڊ، سمنڊ ۽ مان“ جي مهاڳ ۾ ڪيو اٿس. ”گمناميءَ جو اهوئي فائدو هوندو آهي ته نه ڪير سڃاڻندو آهي، نه ڪجهه چئي سگهندو آهي ۽ نه ڪجهه ٻڌڻو پوندو آهي. ڪڏهن ڪڏهن سڃاڻپ عذاب بڻجي ويندي آهي ۽ گمناميءَ ۾ مزو اچڻ لڳندو آهي. مون کي ته ”سنگها سرون“ جي گمنامي وٺڻ لڳي هئي.“ (شبانہ سنڌي، 2006 ص 14)

”هڪ سچ مان توهان پيار ڪريان ٿي
هڪ ڪوڙ!“

پيار جو انڪار ڪريان ٿي.
(شبانہ سنڌي)

قديم کان موجوده دؤر تائين هر شاعر عورت جا لفظ الڳ آهن پر جذبن ۾ هڪجهڙائي آهي احساس مختلف سهي پر پس منظر ساڳيو آهي. عشق جي اظهار کان زماني تي تنقيد تائين عورت جي شعوري ۽ فڪري سفر ۾ نواڻ آئي آهي. وقت سان گڏ شاعرانن طريقن ۾ نواڻ آهي، موضوع ۽ فني سٽاءَ ۾ به تبديليون آيون آهن. علم عروض جي قانڊن ۾ قيد شاعري هجي يا آزاد نثري نظم هجن، عورت شاعره پنهنجي فڪري وسعت کي به اظهاريو آهي. عورتن سياسي لاهن چارهن، سماجي تبديلين، بين القوامي سياسي تبديلين کي به شاعر جو موضوع بڻايو آهي.

ريحانہ چنڙ

ريحانہ جو قلم تمام ظالماني طريقي سان اظهار ٿو ڪري. هن جي شاعريءَ ۾ سندس اندر جو غصو ۽ ڪروڙ ظاهر ٿو ٿئي. زمانو عورت کي ڪيئن ٿو ڏسي، ان جي رد عمل ۾ ريحانہ چنڙ جا ننڍڙا نظم تخليق ٿين ٿا:

منهنجي سڄي هي سڄي سونهن
تنهنجي شاعري آهي
ناهي بس رڳو
منهنجي زندگيءَ به ناهي
تي پت تر ٿي آيا
ڏيءَ لڙهي وئي
چو ته نيائي ذات

تارو ناهي ٿيندي

چنڊ جي چمري تي به

ڪارورڻ،

منهنجي چنڊ جهڙي ماءُ جي

چمري تي به ڪارورڻ

ڇا چنڊ کي به ڪنهن

ڇپاٽ هنئي آ.

(ريحانه چنڙ)

روبينه ابڙو

روبينه ابڙو منفرد لهجي جي شاعره آهي. سندس شاعريءَ ۾ سنڌيت جو رنگ جهلڪي ٿو. سنڌ جي قدامت جا پڙاڏا گونجن ٿا، ثقافت جا رنگ وکريل سٺا، عشق جي بي ساختگي، اظهار جي سگهه موضوع جي وسعت لفظن جي موسيقيت، ردءَ ۽ تسلسل اٿس، جيتوڻيڪ روبينه جي نظمن ۾ طوالت گهڻي آهي پر ان جي باوجود نظم تي هن جي گرفت مضبوط ٿي رهي. خيال اڇوتا، استعارا ۽ تشبيهون منفرد اٿس. روبينه جي شاعريءَ ۾ ”پاڻياري“، ”ڪنير“، ”راجا ڏاهر“، دراوڙي ڌيءَ ڌرتي جي“، ”ڳوٺ کي هڏڪي لڳڻ، نوان اصطلاح آهن.

”هن دؤر ۾ منهنجي نظرن سان هي پهرين شاعري گذري آهي جنهن ۾ تصوف ايتي شان ۽ سچائيءَ سان جلوه گر هجي... ٻئي طرف روبينه شعر لکڻ جو گُر شيخ اياز کان سکيو آهي.“ (فهميده رياض 2015 ص)

روبينه جي شاعري ۾ ڳولا آهي احتجاج آهي، مزاحمت آهي:

”قدم کان هن عدم تائين

سڀئي اسرار ماڻي پر

هنيلو مرڻ مردي جو

تلاشي آب جواهري

جتان ڪا سرڪ پاڪائي حرا جي

ڪنهن پري ناهي.“

(روبينه ص 2015 ص 83)

گلبدين جاويد مرزا

گلبدين جاويد مرزا ادب سان ڪافي عرصي کان سلهاڙيل آهي. سندس شاعري مختلف رسالن ۾ ڇپجڻدي رهي آهي. گلبدين شاعره هجڻ سان گڏوگڏ ايڪتوست به آهي. گلبدين جي شاعريءَ روحانتي هجڻ سان گڏوگڏ مزاحمتي به آهي. گلبدين جي لفظن ۾ احتجاج جو رنگ به آهي. گلبدين جا طويل نظم ”ميچورتيءَ جي توهين!، پيءُ جي بدلي ۾ پريٽيل پيٽ جي ڪهاڻي، 8 مارچ، پوڳڻو ٿو پوي، ملاقات کان اڳ موت ڇو آهي، چاهتن جا قافلا، انهن نظمن ۾ اهم سماجي مسئلا کنيا ويا آهن. نظم ميچورتيءَ جي توهين ۾ لکي ٿي:

”جڏهن انهن ماڻهن،

جن کي ڪجهه به نه سمجهنديون آهيون،

تن کان مات ڪائي، ڀڄي پري پونديون آهيون،

پنهنجي ميچورتيءَ جي توهين تي،

درد جي بار هيٺ ڊڄي وينديون آهيون.“

(گلبدين)

گلبدين پنهنجي شاعريءَ ۾ زندگي جا اٺيڪ روپ بيان ٿي ڪري. عورت لاءِ زندگي آزمائش جو ٻيو نالو آهي. مجموعي طرح اسان جو سماج پڙهيل لکيل، سرگرم نوڪري پيشه عورت کي قبول نه ٿو ڪري. عورت جي قابليت سماج جي برداشت کان ٻاهر آهي. عورت کي هميشه مرد جي پيٽ ۾ گهٽ قابل سمجهيو ويندو آهي، گلبدين پنهنجي شاعريءَ ۾ انهن روين کي پڌرو ڪيو آهي.

رخسانه پريت

نازڪ نفيس احساسن جي شاعر آهي. جنهن غزل کي سنڌي ويس اوڏائي اسان جي آڏو پيش ڪيو آهي. رخسانه جي شاعريءَ ۾ غزل جي صنف نمايان آهي. رخسانه جا غزل فني سٽءَ ۾ نهايت موزون ۽ مڪمل نظر ٿا اچن، خيال کان تشبيهم، قافيا ۽ رديف جي استعمال ۾ رخسانه پنهنجي انفراديت برقرار رکي آهي. زندگيءَ سان ويجهڙائي رکندڙ احساس آهن. رخسانه جي شاعري لفاظي ۽ لفظن جي راند ناهي. هيءُ احساسن جي راند آهي. سندس لفظن جو درد ۽ ڪرب، پنهنجو درد ٿو محسوس ٿئي. رخسانه سياسي جدوجهد جو حصو به رهي آهي. سندس سوچ جو ڪينواس وسيع آهي.

ڏڪن کان ڌار ٿي وڃجي،

گهڙي پل ٻار ٿي وڃجي.

(رخسانہ، 2014 ص 59)

رخسانہ محبت جو اظهار ڪري ٿي پر پنهنجي وجود کي پنهنجي شخصيت کي گم نه ٿي ڪري. هو محبت ۾ به برابريءَ جي ڦاٽل ٿي نظر اچي. رخسانہ درد ۽ ڏک کي لڪل نه رهڻ ڏٺو آهي:

”چپ سرخيءَ سان جو ڍڪيل آهن،

درد تن ۾ به ڪجهه لڪل آهن.“

(رخسانہ، 2014 ص 232)

رخسانہ دهشت، تشدد، مذهبي منافرت، ناانصافي، سماجي اڻ برابري جنسي تفریق کي نندي ٿي، رخسانہ جا خيال خنجر اڳيان چڙهن ٿا، زماني جي اڳيان سينه سپر تي بيهن ٿا، دهشت، وحشت ۽ خوني ماحول ۾ به رخسانہ پنهنجي اندر جي حسن، نزاڪت ۽ پربت سنڀاليندي اچي. هو موت اڳيان زندگيءَ جون ڳالهيون ٿي ڪري نفرت اڳيان محبت ٿي پکيڙي.

عطيه دائود

”عطيه جي شاعريءَ ۾ معاشري جي انهيءَ هر قدر سان بغاوت آهي جا عورت ۾ ڪوئي احساس ڪمٽري پيدا ڪري ٿي. ڇا نه هن نظم لکيو آهي، ”پنهنجي ڌيءَ جي ناوا“ ڄڻ ڪوئي زلزلو سماج جي درويوار کي ڊانواڊول ڪري رهيو آهي، اها ست آهي يا جهانسيءَ جي راڻيءَ جي تلوار آهي، جا اخلاقي قدر تهس تهس ڪري رهي آهي:

”جي توکي ڪاري ڪري مارين،

مري وڃجانءِ، پر نينهن ضرور لائجان“

اها هڪ ست برصغير جي پوريءَ عورتازاد جي شاعريءَ تي ڀاري آهي. شيخ

اياز ص 17)

عطيه داؤد فيمينٽ شاعره آهي جنهن جي شعري مجموعي جو ترجمو اردو انگريزي ۽ هنديءَ ۾ ٿي چڪو آهي. عطيه پنهنجي اک مان جيئن سماج کي ڏٺو آهي اهو بيان ڪيو جيئن محسوس ڪيو آهي اهو لکيو اٿس. عطيه فيمينٽ آهي ته هوان جو اظهار به ڪري ٿي، عطيه جي شاعري هن جا نظريات پاڻسا اجاگر ڪري ٿي، عورت جي سوچ،

عورت جي نفسيات، عورت جي نظر سان سماج کي ڏسڻ، هر شاعر جو انداز نه آهي. عطيه پنهنجي دؤر جي اها شاعر آهي جنهن روايتن کي توڙيو آهي. عطيه شاعري جي موضوعن کي نواڻ ڏني آهي، عورت جا جذبا ته ساڳيا ئي آهن، زماني جا روبا به ساڳيا ئي آهن پر عطيه داؤد انهن مخصوص روپن کان انڪار ڪيو آهي، جيڪي سماجي مڃتا حاصل ڪري چڪا آهن.

عام عورت جي زندگي گهر جي مردن جي سهاري ۽ اهن جي نالي ۽ سڃاڻپ تحت گذرندي آهي، عطيه لکي ٿي:

”منهنجي حياتيءَ جو سفر
گهر کان قبرستان جيترو آهي،
لاش وانگر پيءُ، پيءُ،
پٽ ۽ مڙس جي ڪلهن تي مون کاتيو آهي
مذهب جو غسل ڏئي،

بيخبريءَ جي قبر ۾ دفنايو ويو آهي.“ (عطيه ص 37)

بظاهر هيءَ عام ڳالهه ٿي لڳي ۽ سماجي روايتن مطابق ته، اها عورت پاڳن واري ليکي ويندي آهي جنهن کي دفنائڻ ۾ پيءُ، پيءُ، مڙس ۽ پٽ جو مت هجي، جنهن جي زندگي گهر جي مردن جي سهاري گذري اها عورت خوشنصيب شعور ڪئي ويندي آهي، عطيه ان مڃتا، ان پاڳ کي ٽڌي ٿي. عطيه جي ان نظم ۾ هڪ رڙ آهي احتجاج آهي.

عطيه جو نظم ”بيڪار رانديڪا“ جنهن ۾ معصوم ٻارڙين سان ٿيندڙ جنسي زيادتيءَ جو ذڪر آهي سماج جي ڳلن تي هڪ زوردار چماٽ جيان آهي. ايڏو درد ۽ ايڏي پيڙا جا سمنڊ ۾ به نٿي ماڀي سگهي، انسان جو اندر ڏک ۾ اڏ ٿي وڃي ٿو.

”مان کيس چمي ڏيان ٿي
ته هو ٺنڊ مان رڙيون ڪري اٿي پئي ٿي
هي ڪهڙي دوزخ منهنجي معصوم مٿان
لائي اٿئي؟

جو پيءُ جي ويڪري ڇاتي ۽ مامتا جي پاڪر ۾ به،
هو سير وڌل ڪڪڙ جيان تڙپي پئي ٿي،
منهنجي ملڪ جي قانون جو کوٽو سڪو

ڇا مون کي اهورانديڪو ڏيئي سگهندو
جنهن سان اڏيت جي تانڊن تي
ستل ڏيئي ڪي وندرائي سگهان
اي خدا ڏيئي جا بيڪار رانديڪا
۽ رت ۾ ٻڌل! چڏي ڪٿي ايندس
جڏهن مان تنهنجي عدالت ۾ ايندس
ته انصاف جي تارازي جي ٻئي ڀڙ ۾
چئ! تون ڇا وجهندي؟!!

(عطيه، ص 143)

عطيه کان سواءِ اهڙن موضوعن تي ڪنهن به ناهي لکيو. عطيه سماج جي ڏوهن جا
اهي پاسا نروار ٿي ڪري، جنهن لاءِ اسان جون عدالتون ۽ قانون به خاموش ٿيو ٿو وڃي.
عطيه وٽ سوال آهن، مزاحمت آهي سچ جي ڳولا آهي، اعتبار پيار، مان ۽ عزت جي
خواهش آهي، سماج ۾ عورت ۽ مرد جي رشتي ۾ برابريءَ جي ڳالهه ٿي ڪري.

امر سندو

امر سندو جو لمحو پنهنجي دؤر جي مڙني شاعرن کان منفرد آهي. سياسي ۽ سماجي
تحريڪن سان سلهاڙيل هجڻ جي ڪري هن جي سوچ جو ڪينواس وسيع آهي. امر
سندو جو شعري مجموعو ”اوجاڳيل اکين جا خواب“ عورتازاد ويمينس ريسرچ اينڊ
پبليڪيشن (2011) پاران ڇپيو.

”شاعري هڪ ليکڪ جو پنهنجي داخلي ذات ۽ سماج سان ڪيل تحريري
عهدنامو به آهي ۽ حيات جو منشور به آهي، خوشقسمت آهي سنڌي ادب جنهن ۾ امر
سندو جهڙي عورت جا قدم پهتا آهن“ (فهميده رياض 2011، ص 12)

امر سندو جي شاعريءَ ۾ گهرائي ۽ خيال جي وسعت ۽ نظريي جي ڳوڙهائي آهي،
امر سندو جي شاعري صرف داخلي ڪيفيت نه آهي، امر سندو جا موضوع بين الاقوامي
آهن. هن جي شاعري گلوبل انداز جي آهي، فيمنٽ نظريي سان تعلق رکندڙ شاعر، امر
سندو سماجي تنقيدي شعور رکي ٿي هن تنقيدي سماج جي هر پهلوءَ کي قلم جي دائري
۾ آڻي ٿي، سچ ڏک آهي، حقيقت جي ڪٽاڙ به هن جي شاعريءَ تي حاوي آهي. عورتن لاءِ
عملي جدوجهد ڪندڙ امر سندو جي شاعريءَ ۾ مزاحمت جا رنگ نمايان آهن.

سندس نظم مزاحمتي شاعري:

”مزاحمتي شاعريءَ ۾ جاڳڻ کان پوءِ
بغاوت!!

منهنجي رڳن ۾ ڊوڙندي
منهنجي اکين ۾ ڀرجي ٿي
منهنجي پڪوڙيل منين ۾ ساهه کڻي
منهنجي چپن تي جاڳي ٿي
بغاوت کان ورتل چمي
واتن تان ڪنيل لتن کان پوءِ
منهنجا چپ ۽ پير

اجنبی ٻوليءَ ۾ لکيل تاريخ جي ڪتاب
جي خالي ورقن تي بنا هيڊنگ جي
پرنت ٿي ٿا وڃن
منهنجي ايندڙ نسل انهن پرنتس مان
نعره؟؟!!؟؟
يا سياري جي سرد راتين ۾
اهي پرنت ساڙي پنهنجا هٿ سيڪندي
ما ڇا ڄاڻان؟؟

(امر سندو، 2011 ص 18)

امر سندو جو عشق، مزاحمت ۽ بغاوت رومانس، امر سندو پنهنجي شاعريءَ لاءِ عملي
زندگي جيان مزاحمت ۽ جدوجهد ڪندي نظر ٿي اچي، هوءَ سماج کي ڪجهه ڏيڻ جي
دعويٰ نه ٿي ڪري بس پنهنجو نظريو ۽ سوچ بيان ٿي ڪري
امر سندو ديس ڀڳتيءَ جا نعرا نه ٿي هڻي ديس سان محبت جي دعويٰ به نٿي ڪري
پر پنهنجي جنم ڀوميءَ سان لڳاؤ هن جي لفظن مان ظاهر ٿئي ٿو. هوءَ ديس جي اڪيلائيءَ
کي پنهنجو ساٿ ٿي آچي. اهڙي آچ امر سندو کان اڳ ڪنهن شاعر نه ڪئي آهي. انيائ
دنيا ۾ ڪٿي به ٿئي، امر سندو جو قلم ان پيڙا کي لفظن ۾ فريم سجائي پڙهندڙن اڳيان
ڪنهن خوبصورت تجريدي آرٽ جي شاهڪار جيان پيش ٿي ڪري. امر سندو پنهنجي

تھيءَ جي اھڙي شاعر ۽ آھي جنھن سنڌي شاعريءَ کي وسعت ڏني آھي، لاطيني آمريڪا ۽ آفريڪا کان ايشيا جي سنڌ تائين عوام جي ڏک ۽ بيوسيءَ کي بيان ٿي ڪري. ته سندس دل ٽوڙھي ڦاٽڪ تي قتل ٿيل شاگردن لاءِ به تڙپي ٿي:

”نئين عالمي نظام وٽ

اسان کي ڏيڻ لاءِ

کير جي فيڊر بجاءِ آھي رڳو

گندرف ۽ شيهي جي گولي

اسان جون جوانيون انقلاب

اسان جون مرڪون احتجاج

۽ اسان جا لڙڪ

اسان لاءِ نعرا اٿي رهيا آھن“

(امر سنڌو، 2011 ص 40)

امر سنڌو جي شاعريءَ ۾ تشبيهه تمام سگھاري ۽ منفرد آھي. امر سنڌو جيڪي تشبيهون استعمال ڪيون آھن اھي عام مروج طريقي کان ھٽيل آھن، امر سنڌو جا لفظ، تشبيھون، استعارا سندس پنھنجي تخليق آھن. ڪٿان متاثر ٿي ورتل نه آھن. لفظن جي گھرائي ۽ خيال جي پکيڙ ۾ داخليت ۽ خارجيت جو عنصر موجود آھي. سنڌي عورت جي شاعري سنڌي ادب ۾ اھم جاءِ والاري ٿي. اسان جي شاعر عورتن مڃتا کان مٿاھون ٿي قلمي پورھئي سان ادب کي سينگارڻو آھي. وقت جو محقق جڏھن به انھن پنن تي نظر وجھندو ته ضرور جذبن جا رنگ، ٿل خوابن جا شيشا ميڙڻا پوندس، ان خون جگر تان چٽيل تصويرن ۾ ھن پنھنجي سماج جا عڪس به پسي سگھندو.

حوالا:

1. عورت ڪوٽا ۽ احساس.
2. عورتا زاد، وومن ريسرچ اينڊ پبليڪيشن 2004.
3. ناز سنائي. ???
4. سلطانہ وقاصي، ”دونهاتيل درشن، آگم پبليڪيشن ايجنسي 1984 ع.
5. نذير ناز غزل چونہ جوان، ناري پبليڪيشن حيدرآباد نومبر 2004.
6. نور شاھين، رُس مرسط گھوريو.

7. ڊاڪٽر فهميده حسين، دنيا جون شاعر عورتون.
8. تاج جويو، رشمي رامائيءَ جو پٽر جنم.
9. سندري اتم چنداڻي، ذات لپٽي لات.
10. ناز سنائي مرتب: ميزباني، ڪيسر سنڌي ساهت گهر 1997 ع
11. رشمي رامائي، ”مان سنڌڻ“ (2005).
12. تاج جويو، ومي سڌارنگاڻي جي تخليق جو جائزو.
13. سحر امداد، چوڏهينءَ ڇنڊ آڪاس وعده ڪتاب گهر 2003 ع
14. ومي سڌارنگاڻي، سج الاءِ ڪٿي ڪري پيو.
15. گلشن لغاري، وڇڙي ويل زندگي، ڪويتا پبليڪيشن 2009.
16. حميرا نور، درد جي خوشبو، تخليق پبليڪيشن حيدرآباد مئي 2009.
17. عذرا سرور، ڪنڌر، نم جي چانوري ۾.
18. ديا جي لعلچنداڻي، اڻپوري اڻپوري پاشا مها رنگ احمد 1999 ع.
19. شبنم چانڊيو، ڇنڊ..... راول پبليڪيشن خيرپور 2008 ع.
20. زبيده ميتلو، ذات ڏوهاري، انڊس پبلشر ڪراچي 2009.
21. فهميده شرف بلوچ، اداس راتيون ادا رستا، سمبارا پبليڪيشن حيدرآباد آگسٽ 2016 ع.
22. روينه ابڙو، قدم کان عدم تائين ڪنول پبليڪيشن قمبر 2015 ع
23. ارشاد سومرو گهڙي ڪن جي ياري آهي، سڌراڻي درد جو ڪوانٽ نه 2015 ع
24. شمشاد مرزا، نئين لاتي جهڙي آرٽس ڪرافٽس سينٽر سکر 2006 آگسٽ
25. نسرين الطاف درد جي چانوَ ۾، سليٽ اشاعتي شعبو، ٽنڊوڻي 2015 ع
26. شبنه سنڌي، ڇنڊ سمنڊ ۽ مان ادب اشاعت گهر حيدرآباد 2006 ع
27. ساپيان سانگي، اڃان ڪائنات جيئري آهي سانگي پبليڪيشن شڪارپور
28. عطيه داؤد، شرافت جي پل صراط
29. رخسانه پريت: نگاهن جا سجدا، ماءُ پبليڪيشن سکر 2014 ع
30. امر سنڌو، اوجاڳيل اکين جا سڀنا، عورتازاد، ويمنز ريسرچ اينڊ پبليڪيشن حيدرآباد 2011 ع.